

Issa rrid li t-tnejn intiru  
 'l-bogħod minn hawn, minn dan il-ħmieg  
 li l-bnedmin tefgħu madwarna  
 taħt l-iskuża, "L-hekk jinħtieg."  
 Ejja nfittxu il-ħelsien,  
 Ejja ntiru t-tnejn flimkien.

## Qatra Nida

CHARLES MIFSUD

Sibt triqtek bil-lejl, min jaf minn fejn?  
 Naf biss li ġejt mill-bogħod,  
 issa għajjiena, waqaft tistrieħ,  
 mirżuħa qed tirtgħod.

Ġejt hdejja fuq din il-qasrija,  
 fuq fjur ta' lewn sabiħ,  
 titbandal, titmelles, titriegħed  
 ma' l-iċken żiffa riħ.

Milquta mir-raġġi xemxija,  
 bdejti tbiddel il-kulur,  
 bħal qisek mistħija mid-dinja,  
 u trid ġmielek mistur.

Rajtek f'għajnejja tgħidx b'liema ġmiel,  
 bħal gawhra, bħal djamant  
 u tlellex ma' l-anqas ċaqliqa,  
 int ġo qalbi saltant.

Rajtek f'għamla oħra — demgħa ta' hena —  
 safja mill-ħtijiet,  
 titfewweġ minn naħa għall-oħra,  
 f'żifna tas-ħarijiet.

Mnejn ġejja, kemm inti sabiħa?  
 Kif nista' qatt ninsiek?  
 U għada, kif jisbaħ filgħodu,  
 nintasab nistenniek.

## KASTELLI

ETHEL PICKARD

KONT int li poġġejt l-ewwel ġebła ta' l-ewwel kastell. Jiena ħarist u bżajt għax intbaħt b'ħaġa li werwritni: "Is-sisien tafal," werżajt, u int bid-daħka wegħibt, "Blat." U jien bqajt inħares, qalbi tħabbat bil-biza', imbiegħda minn fejn kont int. Imbagħad ersajt lejja u, "Tini daqqa t'id," għedli."

"Le," wegħibt, "Nibża'... it-tafal... xogħol għalxejn... inkorru."

Int ergajt dħakt u kompliet tibni. Jien bqajt inħares u nibża'! Iva kont qed nibża', iżda ma kellix il-ħila ndawwar ħarsti minn fuqek u dak li kont qed tibni. Minn ħin għall-ieħor kont nara l-ġebel jixxen-gej u mwerwra kont ngħajjat: "leqaf."

Iżda int qatt ma tajt każi. Kont tkompli... ġebła fuq oħra. Ix-xogħol beda tiela' iżda jien kont żgura li kont qed tibni fuq it-tafal. Kont naf u mhux l-ewwel darba li ġietni x-xewqa li nitlaq nigri, li nitbiegħed minnek u mill-kastelli tiegħek. Iżda ma kellix il-ħila. Ridt nibqa' nħares lejki.

U ġebła fuq ġebła l-kastell beda jieħu forma. Iżda jien bqajt inwisik: "Tafal." U t-twegħiba tiegħek kienet dejjem l-istess: "Blat." Fl-aħħar intbaħt li kollu kien għalxejn. Ma ridtx tisma'!

Waqt li kont qed inħares lejni dak il-kastell li kont bnejt għad-dieli ħsieb ikrah minn moħħi... inwaqqagħhulek. Żgur li ma kontx terġa' tibnih. Iżda mbagħad ħennejt għalik. Rajtek qed tibni bil-qalb wisq. Keċċejt il-ħsieb ikrah li kien daħalli u qtajtha li nibqa' nħares lejki tibni l-kastell.

It-taħbit ta' qalbi tqawwa. Le mhux bil-biza' iżda bl-ansjetà. Il-kastell kien kważi lest. Xi ġmiel! It-twissijiet tiegħi waqfu. Ridt narah lest. Poġġejt l-aħħar ġebła. Qalbi ħabbtet qawwi bil-ferħ. "Prosit." għedtlek. It-tafal insejtu għal kollox.

Iżda mbagħad qamu l-irwiefen u ftakart. Iva, ftakart fis-sisien tat-tafal. Ħarist lejki. Rajt għajnejki ileqqu, kont għadek ferħan bil-kastell tiegħek.

"Jaqa'," għedtlek.

"Le, le ma jaqax. Mibni tajjeb."

"Tinsiex it-tafal"

"Dak blat."

"Iblah!"

"Taqtax qalbek."

U bżajt. Int ippruvajt issabarni.

"L-irwiefen iġħaddu, il-kastell jibqa' hemm."

Iżda jien kont qed nisimghu jitriegħed.

"Isimghu...!"